



# Aħbar Tajba

Atti 5, 27b-32.40b-41

Salm 29 (30), 2 u 4. 5 u 6. 11 u 12a u13b

Apok 5, 11-14

Ġw 21, 1-19

## Qallu Ġesù: “Irgha n-nagħaġ tiegħi.”

Kemm tolqotni l-fiduċja kbira ta' Ġesù f'Pietru u l-apostli. Għalkemm ftit jiem qabel kienu telquh għax beżgħu, Ġesù jemmen li nbidlu u jafdalhom dak li kien ħadem tant għalih. Imma x'għamlu l-apostli? Żammew sħiħ jew inkella ħarbu? It-twegiba nsibuha fl-ewwel qari tal-lum. Hawn insibu l-apostli quddiem is-sinedriju, dak il-kunsill li kien ikkundanna lil Ġesù. Imma din id-darba, l-apostli ma ħallewx il-biza' tegħlibhom imma żammew sħiħ. Anzi kienu kuntenti li jixbhu lil Ġesù. Kemm inbidlu hux!

Naħseb in-nies ta' dak iż-żmien ħasbuhom imġienen... u biex inkunu sinċieri, kieku jien kont hemm, bħalhom kont naħseb! Ma tantx tista' tagħti tort lin-nies għax immaġinaw illum, ikun hemm xi ħadd li fuq il-facebook jistqarr li ltaqa' ma' xi ħadd li kulħadd jaf li mejjet,

bħal ngħidu aħna “Għadni kif kelli diskursata interessanti ma' Martin Luther King Jr.” U aktar ma jgħidulu li ma jafx x'inhu jgħid, aktar jinsisti li rah u kellmu. Sitwazzjoni stramba, hux, imma ġrat elfejn sena ilu. Grupp żgħir ta' nies sempliċi li ħadd ma kien jafhom qabel ħarġu fit-toroq ixandru din l-aħbar tant stramba. Forsi ferm aktar stramb huwa l-fatt li dan il-grupp ċkejken irnexxielu jwassal din l-aħbar sa truf id-dinja u l-messaġġ tagħhom għadu ħaj sal-lum!

Il-qari tal-lum jurina li dawk li jħallu lil Ġesù jaħdem fihom, jinbidlu u jsiru l-aħjar li jistgħu jkunu. Fejn qabel kienu jħallu l-biza' jmxexxihom issa ħallew lil Ġesù jmxexxihom u l-biza' telaq kollu. Qabel kienu jibqgħu siekta meta xi ħadd jikkritikahom imma issa kienu se jitkellmu. Qabel kienu jibzgħu meta xi ħadd jibda jitkellem fuq Ġesù, għax kienu jibzgħu

li se jeħdilhom posthom, imma issa huma stess bdew jaħdmu biex ikun hemm aktar nies li jxandru l-Aħbar it-Tajba. Ħallew pajjiżhom u marru f'artijiet oħra mingħajr ma kienu jafu x'se jsibu. Ħafna kienu d-drabi li sabu oppożizzjoni. Imma anke f'dawn iż-żminijiet iebes kienu jibqgħu mexjin għax ma kinux waħedhom. Issa kienu ħallew lil Ġesù jidħol f'ħajjithom u dan ma kienx se jitlaqhom fl-mument tal-bżonn. Tassew li l-apostli nbidlu mil-lejl għan-nhar u saru jixbhu lill-Imgħallem tagħhom, Ġesù.

Dan kollu nsibuh fl-Evanġelju għax dak li ġara fl-apostli jista' jsir fina wkoll. Ġesù qed jistedinna biex inħalluh jaħdem fina biex tassew inkunu l-aħjar li nistgħu nkunu u hekk nibdlu d-dinja ta' madwarna.

Fittex is-silta mill-Evangelju ta' San Ġwann li għadna kif qrajna (Ġw 21, 1-9) aqraha bil-mod u mbagħad ara ssibx kif is-sentenzi t'hawn taħt jinghaqdu flimkien.

1. Ġesu' reġa' deher • bil-hut fuqu u xi ftit hobż.
2. Xmun Pietru qal lill-ohrajn • 'Int min int?'
3. Dak il-lejl ma • fuq in-naha tal-lemin tad-dghajsa.
4. Ġesu' qalilhom • 'Sejjer nistad.'
5. huma waddbu x-xibka • qabdu xejn.
6. hawn xi faham jaqbad • u tah lid-dixxipli.
7. Hadd mid-dixxipli ma ssogra jistaqsih • lid-dixxipli hdejn il-baħar.
8. Ġesu' qasam il-hobż u l-hut • 'Ghandkom x'tieklu hbieb?'





**Ix-Xahar ta' Mejju**

Matul ix-xahar ta' Mejju u dak ta' Ottubru, il-Knisja tneġġigna nitolbu lil ommna Marija. F'dawn ix-xhur nisimgħu b'ħafna ħargiet lejn Santwarji Marjani, ħafna jfakkruna fit-talba tar-Rużarju u mhux l-ewwel darba li toħroġ fit-triq u ssib xi purċissjoni wara statwa tal-Madonna. Imma għaliex il-Knisja matul dawn ix-xahrejn tagħmel tant enfażi fuq id-devozzjoni lejn Marija?

M'ilux wisq li qrajna mill-Evangēlju l-ġrajja li fiha Ġesù minn fuq is-salib jagħti lil Ġwanni 'l Marija biex minn dakinhar 'il quddiem tkun ommu. Ġwanni f'din is-silta qiegħed hemm f'isimna. F'dak il-mument tant iebes għal Ġesù, qiegħed jaħseb fina. Minn hawn tibda storja mill-isbaħ fejn Marija saret omm dawk kollha li qegħdin

fil-bżonn. Jixhdu dan ħafna li fil-mument tal-bżonn talbu lilha u sabuha hemm biex tgħinjom. Il-Papa Ġwanni Pawlu II jistqarr li fost il-ħafna drabi li Marija daħlet għalih u salvatu, kien hemm darba meta s-suldati tan-Nazi kienu qed ifttxuh biex jarrestawh għax kien qed jipprepara biex isir saċerdot kontra x-xewqa tagħhom. Jirrakkonta li ma waqafx jitlob lil Marija, u kif waslu għad-dar fejn kien hu, t-ftitxija waqfet u marru lura l-baži.

Insemmu wkoll ħafna dehriet straordinarji, bħal dawk ta' Lourdes u Fatima, fejn Marija fakkritna fl-aktar affarijiet importanti biex ngħixu ħajja hienja - il-Valuri tal-Evangēlju.

Ejjew aħna wkoll, mhux biss matul dan ix-xahar imma dejjem, induru lejn ommna Marija biex tgħinna nkunu l-aħjar li nistgħu nkunu.



Aħbar **Tajba** hija inizjattiva tal-Media Centre flimkien mal-Fondazzjoni YOUTHEME u tiddependi mill-ħidma ta' diversi voluntiera u benefatturi. Għandna bżonn ukoll ta' ħafna talb biex din il-ħidma tħalli l-frott mixtieq. Min jixtieq jgħin, finanzjarjament, bit-talb jew b'xi ħidma oħra jista' jibagħtilna fuq

[info@sayitmalta.com](mailto:info@sayitmalta.com)

Grazzi.



**Promozzjoni**

**Issa tista' tirreklama fuq dan il-fuljett**

Dan il-fuljett johroġ kull ġimgħa u jitqassam fil-parroċċi kollha ta' Malta u Għawdex.

Ċemplilna fuq 2569 9100

**mediacentre**  
design • video production • animation • publishing • web

**AGĦŻEL PRODOTTI LI JIBDLU ҒAJJET IN-NIES GҒALL-AҒJAR!**  
**AGĦŻEL IL-KUMMERĈ ĠUST**

**SAY IT! ҒANUT TAL-KUMMERĈ ĠUST**  
www.sayitmalta.com - info@sayitmalta.com  
32 Tarxien Road Paola

AHBAR **TAJBA** hija pubblikazzjoni tal-Media Centre flimkien ma' SayIt Publications u YouTheme Foundation. Min jixtieq jagħti kontribuzzjoni finanzjarja jew Jordna aktar kopji ta' dan il-fuljett jista' jibagħtilna email fuq [info@sayitmalta.com](mailto:info@sayitmalta.com) jew iċempel fuq 2569 9100. Għal aktar informazzjoni żur [www.mediacentre.com.mt](http://www.mediacentre.com.mt)